

ALL INDIA RADIO - TIRUCHIRAPPALLI



மாநிலச் செய்திகள்

நேரம்: 01.45 pm

02.04.2024

தலைப்புச் செய்திகள்

1. நாடுமுழுவதும் மக்களவை தேர்தலுக்காக அரசியல் கட்சி தலைவர்களின் பிரச்சாரம் விருவிறுப்பு அடைந்துள்ளது.
2. தமிழ்நாட்டில் வாக்குச்சாவடி சீட்டுகள் வரும் 7-ம் தேதிக்குள் விநியோகிக்கப்படும் என்று மாநில தலைமை தேர்தல் அதிகாரி திரு. சத்ய பிரதசாகு தெரிவித்துள்ளார்
3. அருணாச்சல பிரதேசத்தில் உள்ள இடங்களின் பெயர்களை மாற்றம் செய்யும் சீனாவின் நடவடிக்கைக்கு இந்தியா கடும் கண்டனம் தெரிவித்துள்ளது
4. தமிழ்நாட்டில் அடுத்த 5 நாட்களில் அதிகபட்ச வெப்பநிலை 3 டிகிரி செல்சியஸ் வரை படிப்படியாக அதிகரிக்கக்கூடும் என்று சென்னை வானிலை ஆய்வு மையம் தெரிவித்துள்ளது.
5. ஐ.பி.எல் 20-20 கிரிக்கெட் போட்டியில் பெங்களூருவில் இன்று ராயல் சேலஞ்சர்ஸ் பெங்களூரு - லக்னோ சூப்பர் ஜெயன்ட்ஸை எதிர்கொள்கிறது.

இனி விரிவான செய்திகள்

□□□□□

தேர்தல் பிரச்சாரம்

நாடுமுழுவதும் 102 மக்களவை தொகுதிகளுக்கு வரும் 19-ம் தேதி நடைபெறவுள்ள முதல்கட்ட வாக்குப் பதிவிற்கான பிரச்சாரம் முடிவடைய இன்றும் இருவார காலம் எஞ்சியுள்ள நிலையில் அனல் பறக்கும் பிரச்சாரத்தில் அரசியல் கட்சித் தலைவர்கள் ஈடுபட்டுள்ளனர்.

பி.ஜே.பி மூத்த தலைவரும், பிரதமருமான திரு. நரேந்திரமோடி உத்தரகாண்ட் மாநிலம் ருத்ராபூரில் இன்று தேர்தல் பொதுக்கூட்டத்தில் உரையாற்றுகையில் பி.ஜே.பி. மீண்டும் ஆட்சி அமைக்கும் என்று நம்பிக்கை தெரிவித்துள்ளார்.

காங்கிரஸ் கட்சி மக்களவை தேர்தலுக்கான அடுத்தகட்ட வேட்பாளர் பட்டியலை இன்று வெளியிட்டுள்ளது.

தமிழ்நாட்டில் திமுக சார்பில் வடசென்னை தண்டையார் பேட்டையில், பிரச்சாரம் மேற்கொண்ட அக்கட்சியின் இளைஞரணி தலைவர் திரு. உதயநிதி ஸ்டாலின், திருவொற்றியூர் பேருந்து நிலையம் புதுப்பிக்கப்படும் என்றார்.

கட்சித்தலைவர் திரு. மு.க. ஸ்டாலின் இன்றிரவு வேலூரில் திமுக வேட்பாளருக்கு ஆதரவாக பிரச்சாரம் மேற்கொள்கிறார்

அஇஅதிமுக பொதுச்செயலர் திரு. எடப்பாடி கே. பழனிச்சாமி வேலூரில் தேர்தல் பிரச்சார கூட்டத்தில் பேசுகையில், காழ்ப்புணர்ச்சி காரணமாக அஇஅதிமுக கொண்டுவந்த திட்டங்களை திமுக அரசு நிறுத்தி விட்டதாக குறை கூறினார்.

கிருஷ்ணகிரி, தர்மபுரி பகுதிகளில் இன்று வாக்குகளை அவர் சேகரிக்க உள்ளார்.

கோவை ஆணைக் கட்டியில் இன்று பிரச்சாரம் மேற்கொண்ட பி.ஜே.பி மாநில தலைவர் திரு. அண்ணாமலை அனைத்து பகுதிகளுக்கும் வளர்ச்சி வரவேண்டும் என்று பா.ஜ.க. செயல்படுவதாக குறிப்பிட்டார்.

நாட்டின் அடுத்த கட்ட வளர்ச்சிக்கு திரு. நரேந்திர மோடியை மீண்டும் பிரதமராக அமர்த்த வேண்டும் என்று கோரினார்.

நீலகிரி மக்களவை தொகுதியில் மத்திய இணையமைச்சர் டாக்டர் எல்.முருகன் பழமை மாறாமல் உலகத்தரம் வாய்ந்த சுற்றுலா பகுதியாக உதகை மாற்றப்படும் என்றார்.

கிருஷ்ணகிரியில் போட்டியிடும் காங்கிரஸ் வேட்பாளருக்கு ஆதரவு திரட்டிய அக்கட்சியின் மாநிலத்தலைவர் திரு. செல்வபெருந்தகை, தமிழர்களின் நலனை புறக்கணித்த கட்சியினர் வெற்றி பெற முடியாது என்றும், காங்கிரஸ் கட்சியின் பிரச்சாரம் எழுச்சியுடன் இருப்பதாகவும் அவர் குறிப்பிட்டார்.

சேலம் நாமக்கல் கரூர் பகுதிகளில் திரு.செல்வபெருந்தகை இன்று தேர்தல் பிரச்சாரம் மேற்கொள்கிறார்.

□□□□□

வாக்குச்சாவடி சீட்டு

தமிழகத்தில் 6 கோடியே 23 லட்சம் வாக்காளர்களுக்கு வாக்குச்சாவடி சீட்டு வழங்கும் பணிகள் வரும் 7-ம் தேதிக்குள் விநியோகிக்கப்படும் என்று மாநில தலைமை தேர்தல் அதிகாரி திரு. சத்ய பிரதசாகு தெரிவித்துள்ளார்

இதனிடையே சென்னையில் இன்று வருமானவரி, சுங்கம், சரக்குசேவை, அமலாக்கத்துறை அதிகாரிகளின் ஆலோசனை கூட்டம் இடம் பெறுகிறது.

வேட்பாளர்களின் செலவினங்களை கண்காணிப்பது குறித்து இதில் விரிவாக ஆராயப்படுகிறது.

இதனொரு பகுதியாக நாளைமறுநாள் தமிழகத்தில் உள்ள அனைத்து மாவட்ட ஆட்சித் தலைவர்கள் காவல்துறை கண்காணிப்பாளர்கள் உடனும் திரு. சத்யபிரதசாகு ஆலோசனை மேற்கொள்கிறார்.

விளவங்கோடு சட்டப்பேரவை தொகுதி இடைத்தேர்தல் ஏற்பாடுகள் குறித்தும் இதில் விவாதிக்கப்படுகிறது. மாநில செலவின பார்வையாளர் இதில் பங்கேற்கிறார்.

□□□□□

ராஜீவ் குமார்

நாட்டின் அனைத்து மாநிலங்களிலும் மக்களவை தேர்தலுக்காக செய்யப்பட்டுள்ள முன்னேற்பாட்டு பணிகளை தலைமை தேர்தல் ஆணையர் திரு. ராஜீவ்குமார் காணொலி மூலம் நாளை ஆய்வு செய்கிறார்.

இந்த ஆய்வுக்கூட்டத்தில் தலைமை தேர்தல் அதிகாரிகள், மாநில தலைமை செயலர்கள், காவல்துறை இயக்குநர்கள் மற்றும் தேர்தல் தொடர்புடைய அதிகாரிகள் பங்கேற்கின்றனர்.

□□□□□

திருப்பத்தூர் வாய்ஸ்

திருப்பத்தூர் மாவட்ட மாற்றுத்திறனாளிகள் நலத்துறை சார்பில் வாக்களிப்பதன் அவசியம் குறித்து பாடல்கள் மூலம் விழிப்புணர்வு ஏற்படுத்தப்பட்டது.

இதில் பங்கேற்ற மாற்றுத்திறனாளிகள் 100 சதவீதம் வாக்களிப்போம் என்று உறுதி அளித்தனர்.

.. வாய்ஸ் ..

□□□□□

தேர்தல் மாவட்டங்கள்

மக்களவை தேர்தலை முன்னிட்டு திருச்சியில் தேர்தல் விழிப்புணர்வு தொடர்பாக பள்ளி மாணாக்கர் பங்கேற்ற இலட்சினை உருவாக்கும் நிகழ்ச்சியை

மாவட்ட தேர்தல் அலுவலரும், ஆட்சித்தலைவருமான திரு.மா.பிரதீப்குமார் இன்று தொடங்கி வைத்தார்

தேர்தல் தொடர்பாக பள்ளி மாணாக்கருக்கு நடத்தப்பட்ட ஓவிய போட்டி கண்காட்சியினை பார்வையிட்டு தேர்தல் விழிப்புணர்வு உறுதிமொழியை ஏற்றுக்கொண்டார்.

திண்டுக்கல் மாவட்டத்தில் 100 சதவிகித வாக்களிப்பை வலியுறுத்தி அரசு மகளிர் கலைக் கல்லூரியில் மனித சங்கிலி விழிப்புணர்வு பேரணியை மாவட்ட தேர்தல் அலுவலர் திருமதி. பூங்கொடி தொடங்கிவைத்தார்.

ஆயிரத்திற்கும் மேற்பட்ட கல்லூரி மாணாக்கர் விழிப்புணர்வு பதாகைகளை ஏந்திச்சென்றனர்.

திருவண்ணாமலை மாவட்டத்தில் பள்ளி மாணாக்கர் பங்கேற்ற மினி மாரத்தான் போட்டியை மாவட்ட தேர்தல் அலுவலர் திரு. பாஸ்கர பாண்டியன் இன்று தொடங்கி வைத்து அதில் பங்கேற்றார்.

100 சதவிகிதம் வாக்களிக்க துண்டு பிரசுரங்களையும் அவர் வழங்கினார்.

தஞ்சாவூரில் 100 சதவிகித வாக்குப்பதிவை வலியுறுத்தி நடைபெற்ற விழிப்புணர்வு பேரணியில் நூற்றுக்கும் மேற்பட்ட மாணாக்கர் கால்பந்து விளையாடியவாறு பேரணியாக சென்று விழிப்புணர்வை ஏற்படுத்தினர்.

ஈரோடு மாவட்டத்தில் மாற்றுத்திறனாளிகளுக்காக வாக்குச் சாவடிகளில் அமைக்கப்பட்டு வரும் முன்னேற்பாட்டு பணிகளை தேர்தல் அலுவலர் திரு. ராஜகோபால் சுங்கரா இன்று பார்வையிட்டார்

அனைவரும் வாக்களிக்க வலியுறுத்தும் வாக்காளர் விழிப்புணர்வு பேரணியையும் அவர் தொடங்கிவைத்தார்.

நாகையில் கடற்படை தளத்திலிருந்து கடலில் படகுமூலமாக சென்று மீனவர்களிடம் தேர்தல் குறித்த விழிப்புணர்வினை மாவட்ட தேர்தல் அலுவலரும், ஆட்சித்தலைவருமான திரு. ஜானிடாம் வர்கீஸ் மேற்கொண்டார்.

அக்கறை பேட்டை மீன்பிடி துறைமுகம் வரை மேற்கொள்ளப்பட்ட இந்த விழிப்புணர்வு நிகழ்ச்சியில் வாக்களிப்பதன் அவசியம் குறித்து உறுதிமொழி ஏற்கப்பட்டது.

□□□□□

காஞ்சிபுரம் வாய்ஸ்

காஞ்சிபுரம் மாவட்ட விளையாட்டு மேம்பாட்டு ஆணையத்தின் சார்பில் நடைபெற்ற தேர்தல் விழிப்புணர்வு நிகழ்ச்சியில் பங்கேற்ற விளையாட்டு அலுவலர் மற்றும் விளையாட்டு வீராங்கனை எமது செய்தியாளரிடம் பேசுகையில்

.. வாய்ஸ் ..

□□□□□

முதல்முறை வாக்காளர்கள்

18 வயது பூர்த்தியடைந்த ராமநாதபுரத்தை சேர்ந்த முதல்முறை வாக்காளர்கள் வாக்களிக்க ஆர்வமாக இருப்பதாக எமது செய்திப்பிரிவிடம் தெரிவிக்கையில்

.. வாய்ஸ் ..

□□□□□

இந்தியா கண்டனம்

அருணாச்சல பிரதேசத்தில் உள்ள இடங்களின் பெயர்களை மாற்றும் சீனாவின் நடவடிக்கைக்கு இந்தியா கடும் கண்டனம் தெரிவித்துள்ளது.

இதுகுறித்து பேசிய மத்திய வெளியுறவுத்துறை அமைச்சகத்தின் செய்தி தொடர்பாளர் திரு.ரஞ்சித் ஜெய்வால், அருணாச்சலப்பிரதேசம் இந்தியாவின் ஒருங்கிணைந்த பகுதி என்றும் சீனாவின் நடவடிக்கையால் உண்மையை மறைக்க முடியாது என்றும், குறிப்பிட்டார்.

முன்னதாக மத்திய வெளியுறவுத்துறை அமைச்சர் டாக்டர் எஸ்.ஜெய்சங்கர் நேற்று இதுகுறித்து பேசுகையில், பெயர்களை மாற்றுவதால் எந்த தாக்கமும் ஏற்படாது என்று கூறினார்.

அருணாச்சல பிரதேசம் எப்போதுமே இந்தியாவின் ஒருங்கிணைந்த பகுதி என்றும் உறுதிபட தெரிவித்தார்.

□□□□□

உலக ஆட்டிசம்

உலக ஆட்டிசம் விழிப்புணர்வு தினம் இன்று கடைபிடிக்கப் படுகிறது.

ஆட்டிசம் பாதித்த குழந்தைகளை உரியநேரத்தில் கண்டறிந்து முறையான பயிற்சிகள் மூலம் அவர்களை இயல்பு வாழ்க்கையில் இணைக்கமுடியும் என குழந்தைகள் நல மருத்துவர் டாக்டர் ஃ. மேகநாதன் தெரிவித்துள்ளார்.

.. வாய்ஸ் ..

□□□□□

பிரதமர் வீட்டுவசதி

பிரதமரின் வீட்டுவசதி திட்ட மானியம் வழங்குவதில் 54 அரை லட்சம் ரூபாய் அளவிற்கு நடந்ததாக முறைகேடுகள் தொடர்பான விசாரணை நிலை குறித்த விரிவான அறிக்கை தாக்கல் செய்ய லஞ்ச ஒழிப்புத் துறைக்கு சென்னை உயர்நீதிமன்றம் உத்தரவிட்டுள்ளது.

இதுதொடர்பான வழக்கு தலைமை நீதிபதி கங்கா பூர்வலா தலைமையிலான அமர்வின் முன்பு இன்று விசாரணைக்கு வந்த போது, 25 சாட்சிகளிடம் விசாரணை நடத்தப்பட்டுள்ளதாகவும் லஞ்ச ஒழிப்புத்துறை தெரிவித்தது.

இதனைத் தொடர்ந்து இந்த முறைகேடு தொடர்பான விசாரணை குறித்து விரிவான அறிக்கை தாக்கல் செய்ய உத்தரவிட்ட நீதிமன்றம் இவ்வழக்கை வரும் 23-ம் தேதிக்கு தள்ளி வைத்துள்ளது

□□□□□

வானிலை

தமிழகத்தில் அடுத்த 5 நாட்களில் அதிகபட்ச வெப்பநிலை 2 முதல் 3 டிகிரி செல்சியஸ் வரை படிப்படியாக அதிகரிக்கக்கூடும் என்று சென்னை வானிலை ஆய்வு மையம் தெரிவித்துள்ளது.

ஈரோடு, கரூர் பரமத்தியில் அதிகபட்சமாக 40 டிகிரி செல்சியஸ் வெப்பமும்,

சேலம் திருச்சியில் 39.3 டிகிரி செல்சியஸ் வெப்பமும்,

மதுரை நகரில் 39.2 டிகிரி செல்சியஸும் பதிவாகி உள்ளது.

இதனிடையே, தென்தமிழகம், மேற்கு தொடர்ச்சிமலை மாவட்டங்களில் இன்றும், நாளையும், லேசானது முதல் மிதமான மழை பெய்யக்கூடும் என்றும் இம்மையம் கூறியுள்ளது

□□□□□

கிரிக்கெட்

ஐ.பி.எல் 20-20 கிரிக்கெட் போட்டியில் பெங்களூருவில் இன்றிரவு ஏழரை மணிக்கு ராயல் சேலஞ்சர்ஸ் பெங்களூரு - லக்னோ சூப்பர் ஜெயன்ட்ஸை எதிர்கொள்கிறது.

□□□□□

டென்னிஸ்

மொரோக்காவில் நடைபெறும் ஏடிபி டென்னிஸ் போட்டியில் ஆடவர் ஒற்றையர் பிரிவில் இந்தியாவின் சுமித்நாகல் - பிரான்ஸின் ஊழசநவெடை ஆழரவநவ -ஐ நாளள எதிர்கொள்கிறார்.

□□□□□

இத்துடன் இந்த செய்தியறிக்கை முடிவடைந்தது.